

जीवन-चङ्गा

(१)

कछुवाले अङ्ग सरी खुम्च्याई बाह्य वृत्तिका तार ।
भिन्न अलिकति हेर्दा अर्कै रसिलो चमत्कार ॥

(२)

दुर्गम भै उर्लेकी तलतिर समतुल्य मोहकी गङ्गा ।
फरफर गर्छ उपर यो जीवनमय पातलो चङ्गा ॥

(३)

ममता-सहित अहन्ता ग्रन्थि परेका बडा रम्य ।
सुख दुखका कका छन् खूब मिलेका दुवै टम्म ॥

(४)

मनमय घुम्छ लटाई फनफन फन्का पला पला मारी ।
अतिशय दुर्लभ तर त्यो रसिक लटाई लिने चमत्कारी ॥

(५)

सङ्कल्पको छ धागो छुटी-रहेको लगातार ।
गर्दछ जसका भरमा जीवन-चङ्गा विचित्र सञ्चार ॥

(६)

त्यो मसिनो धागो खिरिलोपन ल्याउने ताजा ।
घसिएको बहुत सफा विवेक बल बुद्धिको माजा ॥

(७)

चङ्गाको मुखचाहीँ प्रवृत्तिमय रङ्गले लाल ।
अलिअलि कालो आशा-पुच्छर, उसको छ चल्बले चाला ॥

(८)

वैषम्य भै ककामा अलिकति गतिमा घुस्यो भने दोष ।
गवाँक मिलाउनलाई संयम, सुविचार, शान्ति सन्तोष ॥

(९)

यस्तो अद्भुत चङ्गा तयार पारी बडो चमत्कारी ।
नभमा कौतुक गर्ने कुन होला धीर अविकारी ?

(१०)

जति जति गडेर हेर्छु यस चङ्गाको विचित्र सञ्चार ।
उति उति शून्य गगनमा विलीन हुन्छू, नदेखदा पार ॥

(११)

कहिले नीलो दहमा सफरी माछो सरी भारी ।
लीला गर्छ गगनमा चक्कर लाखौँ थरी मारी ॥

(१२)

कहिले प्रेमहवामा सररर अक्काशिँदै जान्छ ।

कहिले फरक्क फरकी तल-तल काँठीपनी खान्छ ॥

(१३)

कहिले भुजङ्ग जस्तै सुलुसुलु बग्दै बटारिन्छ ।

कहिले विधिवश बिचमा अरुअरुसँग बेसरी लटारिन्छ ॥

(१४)

कहिले पुगेर माथि सोभै बहँदै शनैः शनैः सल्ल ।

निश्चल टक्कर मारी अडिन्छ बउँडाइ-बोहरी-तुल्य ॥

(१५)

जलचर नभचर सबका सुन्दर लाखौँ थरी चाल ।

देखिन्छन् यहाँ हाम्रो जीवन-चङ्गाविषे सदाकाल ॥

(१६)

अक्काशिँएर ज्यादा माथी जाँदा हराउने भय छ ।

तल गङ्गा-लहरीले लपक्क पार्ने बिछट्ट संशय छ ॥

(१७)

शीतल सरसर बहने बीच गगनको सफा हावा ।

जति पायो उति यसले खान्छ गजब चालले कावा ॥

(१८)

कहिलेदेखि उडेथ्यो ? अब उडने हो कति बेर ?
आखिर चङ्गा ठहर्न्यो चुँडिनालाई छ के बेर ?

(१९)

जति दिन यो उडने हो उति दिन उडन्यै छ बीचमा नअडी ।
तर त्यो देखिनुपरने अद्भुत चङ्गा उडाउने लहडी ॥

(२०)

जय जगदीश्वर ! देखेँ विश्वव्यापी प्रकाश त्यो खास ।
सूक्ष्म लटाईभिन्न रहेछ प्रभुको निवास वा भास ॥